

فکر و نظر

نزولِ عیسیٰ بن مریم علیہا السلام

ایک افسانہ یا حقیقت؟ (۲)

حافظ محمد زبیر *

پچھلے شمارے میں ہم نے سورۃ الزخرف کی آیت ۶۱ کے ایک حصے ﴿وَإِنَّهُ لَعَلَّمٌ لِلسَّاعَةِ﴾ کی تفسیر میں صحابہ کرامؓ، تابعین عظامؓ اور پہلی صدی ہجری سے لے کر چودھویں صدی ہجری تک کے نامور اور جلیل القدر مفسرین کی آراء بیان کی تھیں جن کے مطابق اس آیت سے حضرت عیسیٰ بن مریمؑ کا قیامت سے پہلے اس دنیا میں دوبارہ نزول مراد ہے۔ اب ہم اس آیت مبارکہ پر بعض ناقدین کی طرف سے ہونے والے اعتراضات کا ایک علمی جائزہ لیں گے۔

آیت مبارکہ کی مذکورہ بالا تفسیر پر چند شبہات اور ان کے جوابات

اعتراضِ اول

ایک صاحب نے ہمارے نام اپنے ایک خط میں یہ اعتراض وارد کیا ہے: ﴿وَإِنَّهُ لَعَلَّمٌ لِلسَّاعَةِ﴾ میں حضرت عیسیٰ بن مریمؑ کا نام موجود نہیں ہے لہذا اس آیت سے حضرت عیسیٰ ابن مریمؑ کے نزول پر کیسے استدلال کیا جاسکتا ہے؟

ہم یہ کہتے ہیں کہ ﴿وَهُوَ مَعَكُمْ أَيْنَمَا كُنْتُمْ﴾ (الحديد: ۴) اور ﴿لَا إِلَهَ إِلَّا هُوَ﴾ (القصص: ۸۸) جیسی سینکڑوں آیات میں لفظ ”اللہ“ موجود نہیں ہے تو کیا ان آیات کا ترجمہ کرتے وقت ہم یہ بات نہیں کہہ سکتے ہیں کہ یہ آیات اللہ کے بارے میں ہیں؟ قرآن مجید میں ہزاروں مقامات ایسے ہیں جہاں پر واضح نام (Noun) ذکر کرنے کی بجائے ضمائر

(Pronouns) میں اللہ سبحانہ و تعالیٰ بات کرتے ہیں تو کیا قرآن کے یہ سارے مقامات غیر واضح اور غیر صریح ہیں؟ اگر اس اصول کو مان لیا جائے کہ ضمائر میں ہونے والی بات مبہم ہوتی ہے تو پھر تو آدھے سے زیادہ قرآن مبہم ہوا اور جب آدھے سے زیادہ قرآن مبہم ہے تو وہ مخلوق کے لیے ہدایت کا باعث کیسے ہوگا؟ حقیقت یہ ہے کہ ضمائر کا استعمال کسی بھی زبان کی فصاحت و بلاغت میں شمار ہوتا ہے۔ اس کی سادہ سی مثال ہم اردو زبان میں یوں سمجھ سکتے ہیں کہ اگر کوئی شخص یہ کہے:

”حامد سکول سے آیا‘ حامد نے بستہ رکھا‘ حامد نے کھانا کھایا‘ حامد سو گیا“

تو یہ فصیح و بلیغ کلام شمار نہ ہوگا۔ اور اگر اس کی جگہ کوئی یہ کہے کہ:

”حامد سکول سے آیا‘ اس نے بستہ رکھا‘ کھانا کھایا اور سو گیا“

تو یہ کلام فصیح و بلیغ ہے، کیونکہ اس میں حامد کے نام کی تکرار نہیں ہے۔ لیکن اگر کوئی شخص یہ کہتا ہے کہ اوپر دی گئی عبارت میں اس بات کی صراحت یا اشارت و وضاحت نہیں ہے کہ کس نے بستہ رکھا ہے یا کس نے کھانا کھایا ہے؟ تو اہل زبان ایسے آدمی کو بے وقوف اور جاہل کہیں گے، کیونکہ اس عبارت میں ضمیر ’اس‘ موجود ہے جو کہ حامد کی طرف لوٹ رہی ہے۔ اسی طرح کا معاملہ آیت مبارکہ ﴿وَإِنَّهُ لَعَلَّمَ لِّلسَّاعَةِ﴾ کا ہے کہ اس میں ’ہ‘ کی ضمیر ہے جو کہ حضرت عیسیٰ بن مریمؑ کی طرف لوٹ رہی ہے جن کا ذکر صراحت کے ساتھ پچھلی آیات میں موجود ہے۔ مفسرین کرامؒ نے بھی اس ضمیر کو حضرت عیسیٰ بن مریمؑ کی طرف لونا یا ہے، اس لیے مفسرین کا اس آیت کے بارے میں یہ کہنا کہ یہ حضرت عیسیٰ بن مریمؑ کے بارے میں ہے، محض ان کی رائے نہیں ہے بلکہ یہ قرآنی نص ہے۔

اسی طرح اگر کوئی شخص یہ کہتا ہے کہ سکول سے آنے والا تو حامد ہے لیکن کھانا کھانے والا زید ہے، تو یہ شخص بھی غلطی پر ہے، کیونکہ پچھلی عبارت میں زید کا ذکر ہی نہیں ہے۔ اس لیے اگر ﴿وَإِنَّهُ لَعَلَّمَ لِّلسَّاعَةِ﴾ میں حضرت عیسیٰ بن مریمؑ کے علاوہ قرآن یا محمد ﷺ کی طرف ضمیر لونا دی جائے تو یہ جائز نہیں ہوگا، کیونکہ پچھے ذکر حضرت عیسیٰ بن مریمؑ کا ہو رہا ہے نہ کہ قرآن یا حضرت محمد ﷺ کا۔ مرزا قادیانی نے اس آیت مبارکہ میں ’ہ‘ کی ضمیر قرآن کی طرف لونا کی ہے جس کی کوئی دلیل قادیانی کے پاس نہیں ہے، کیونکہ اس آیت سے پہلے حضرت عیسیٰ بن مریمؑ کا ذکر تو ہے لیکن قرآن کا کہیں ذکر نہیں ہے۔

اعتراضِ ثانی

دوسرا اعتراض یہ ہے کہ اس آیت میں حضرت عیسیٰ بن مریم علیہ السلام کا ذکر تو ہے لیکن نزول کے الفاظ نہیں ہیں اس لیے اس آیت سے حضرت عیسیٰ بن مریم کا نزول مراد لینا صحیح نہیں ہے۔

اس کا جواب یہ ہے کہ ہر زبان میں کسی بات کو بیان کرنے کے مختلف اسالیب ہوتے ہیں جنہیں اہل زبان اچھی طرح سمجھتے ہیں۔ مثلاً تشبیہ، مجاز، کنایہ، استعارہ، حذف، ایجاز، اطناب، تلمیح وغیرہ سب زبان کے استعمال ہی کے مختلف انداز ہیں جن کے استعمال سے کسی زبان میں فصاحت و بلاغت اور حسن پیدا ہو جاتا ہے۔ علم بلاغہ کی مذکورہ اقسام میں سے ایک قسم ’حذف‘ کا استعمال قرآن میں بہت زیادہ ہے، کیونکہ حذف میں ایجاز (اختصار) ہے اور ایجاز میں کلام کی خوبصورتی اور حسن ہے۔ مثلاً قرآن میں ہے: ﴿وَاسْتَسْلِمُ الْفُرْقَانُ﴾ (یوسف: ۸۲) یعنی آپ بستی سے سوال کریں، اب سوال بستی سے تو نہیں ہوتا بلکہ بستی والوں سے ہوتا ہے اس لیے ہم یہ کہیں گے کہ یہاں ’بستی‘ سے مراد ’بستی والے‘ ہیں۔ اسی طرح قرآن میں ہے: ﴿هُم دَرَجَاتٌ عِنْدَ اللَّهِ﴾ (النساء: ۱۶۳) یعنی مؤمن اور کافر اللہ کے ہاں درجات ہیں۔ اب اس آیت کا معنی بھی اس وقت تک واضح نہیں ہوتا جب تک ہم ’درجات‘ سے مراد درجات والے نہ لیں۔ اسی طرح قرآن میں ہے: ﴿يُبَيِّنُ اللَّهُ لَكُمُ الْآيَاتِ الْكُوفِيَّةِ﴾ (النساء: ۱۷۲) ”اللہ تعالیٰ تمہارے لیے واضح کرتا ہے تاکہ تم گمراہ ہو جاؤ“۔ اس آیت کا مفہوم بھی اُس وقت تک درست نہیں ہوگا جب تک ہم اس آیت میں ’اُنْ‘ کے بعد ’لَا‘ کو محذوف نہ مانیں۔ اس لیے اس آیت کا صحیح ترجمہ یہ ہوگا:

”اللہ تعالیٰ تمہارے لیے وضاحت کرتا ہے تاکہ تم گمراہ نہ ہو جاؤ“۔

اب اگر کوئی شخص ہم سے یہ پوچھے کہ آپ نے ’نہ‘ کس لفظ کا ترجمہ کیا ہے، آیت میں تو ’نہ‘ کا لفظ موجود ہی نہیں ہے؟ تو ہم اس کو یہی کہیں گے کہ ’نہ‘ جس لفظ کا ترجمہ ہے وہ اس آیت میں لفظوں میں موجود نہیں ہے بلکہ محذوف (understood) ہے اور یہ محذوفات قرآن میں ہزاروں جگہ موجود ہیں۔ یہ حذف ہر زبان میں ہوتا ہے اور اسی میں کلام کی خوبصورتی ہے۔ مثلاً اردو میں حذف کی سادہ سی مثال یہ ہو سکتی ہے کہ جب آپ کسی سے پوچھتے ہیں کہ بھی تم کہاں جا رہے ہو؟ تو وہ جواب میں صرف یہ کہتا ہے: ’بازار‘۔ حالانکہ اس جواب میں بہت سے

محذوفات ہیں اور مکمل جواب یہ ہے کہ: ”میں بازار جا رہا ہوں۔“ لیکن پہلے جواب میں خوبصورتی ہے، جبکہ دوسرے جواب میں بات کو خواہ مخواہ لمبا کیا گیا ہے۔ اس لیے بہت سی جگہوں پر محذوفات کا ذکر کرنا کلام کا عیب شمار ہوتا ہے۔ اہل زبان کے ہاں یہ محذوفات یا تو عقلاً متعین ہوتے ہیں یا کچھ شرعی خارجی قرآن ان کی طرف اشارہ کر رہے ہوتے ہیں یا عرف و عادت سے معلوم ہوتا ہے کہ یہاں کچھ محذوف ہے [☆]۔ اب سوال یہ ہے کہ اس بات کا فیصلہ کون کرے گا کہ یہاں پر کلام میں کچھ محذوف ہے یا نہیں؟ یہ فیصلہ کوئی ریڑھی لگانے والا ڈاکٹر انجینئر، سائنس دان یا تاجر نہیں کرے گا، بلکہ اس کا تعین وہ جلیل القدر علماء کریں گے جن کی مادری زبان عربی تھی یا جنہوں نے اس زبان کی تعلیم و تعلم پر بیسیوں برس صرف کیے، کیونکہ مفسرین قرآن کے کسی مقام پر خواہ مخواہ ہی کوئی محذوف نہیں نکالتے بلکہ کسی جگہ محذوف نکالنے کے لیے بھی دلائل اور قرآن ہوتے ہیں۔ مفسرین کی آراء سے معلوم ہوتا ہے کہ انہوں نے اس آیت مبارکہ میں ’نزول‘ کو محذوف مانا ہے اور اس لفظ کو اس آیت میں محذوف ماننے کے خارجی اور داخلی قرآن بہت زیادہ ہیں۔ خارجی قرآن میں ایک تو احادیث مبارکہ ہیں اور دوسرے اقوال صحابہؓ۔ اقوال صحابہ تفسیر میں اس لیے حجت ہیں کہ وہ اس ماحول اور پس منظر کا ایک حصہ ہوتے ہیں جس میں قرآن نازل ہوا ہے۔ لہذا ان آیات کے نزول کے اسباب کیا تھے یا اس ماحول میں کیا سوالات یا مباحث جاری تھے جن پر ان آیات کا نزول ہوا، اس سب سے صحابہ کرامؓ اچھی طرح واقف تھے۔ قرآن عموماً ایسے اختلافی مباحث میں فیصلہ کن بات تو بیان کر دیتا ہے لیکن اس ماحول اور پس منظر کو بیان نہیں کرتا جس میں ان آیات کا نزول ہوتا ہے۔ لہذا صحابہ کرامؓ کی تفسیر شاہدین واقعہ ہونے کی بنا پر حجت ہے۔ داخلی دلائل میں علم بلاغہ کے کچھ اصول و ضوابط ہیں جن کا تذکرہ ہم کر رہے ہیں۔ اسی طرح اس آیت میں ’عِلْمُ‘ مصدر ہے جو کہ اسم علم کے معنی دے رہا ہے اس لیے ’عِلْمُ‘ سے ’مَا يُعْلَمُ‘ بہ مراد ہے، یعنی جس سے علم حاصل ہو۔ امام اللغۃ علامہ زحشریؒ لکھتے ہیں:

﴿وَأِنَّهُ لِعِلْمٍ لِّلسَّاعَةِ﴾ ای شرط من اشرطها تعلم به فسمی الشرط

☆ قرآن میں حذف اور اس کی اقسام کے موضوع پر راقم المحروف کا ایک تفصیلی مضمون ماہنامہ حکمت قرآن بابت جون و جولائی ۲۰۰۷ء کے شماروں میں دو قسطوں میں شائع ہوا ہے۔ اس موضوع سے متعلق مزید معلومات کے لیے اس مضمون کا مطالعہ طالبان قرآن کے لیے مفید رہے گا۔

علما لحصول العلم به (تفسیر کشاف، سورة الزخرف: 61)
 ”(وَإِنَّهُ لَعِلْمٌ لِّلسَّاعَةِ)“ سے مراد یہ ہے کہ وہ قیامت کی نشانیوں میں سے ایک نشانی ہے جس سے قیامت کا علم حاصل ہوگا اور شرط کو علم کا نام اس لیے دیا گیا کہ اس سے علم حاصل ہو رہا ہے۔“

امام الحاکمین امام رازیؒ فرماتے ہیں:

(لَعِلْمٌ لِّلسَّاعَةِ) شرط من أشرطها تعلم به فسمى الشرط الدال على

الشيء علما لحصول العلم به (تفسیر رازی، سورة الزخرف: 61)
 ”(لَعِلْمٌ لِّلسَّاعَةِ)“ سے مراد یہ ہے کہ وہ قیامت کی نشانیوں میں سے ایک نشانی ہے جس سے قیامت کا علم حاصل ہوگا اور کسی چیز پر ہمنامی کرنے والی شے کو شرط کا نام اس لیے دیا گیا کہ اس سے علم حاصل ہو رہا ہے۔“

امام ابو حیان الاندلسیؒ لکھتے ہیں:

لَعِلْمٌ مصدر علم قال الزمخشري: أي شرط من أشرطها تعلم به

فسمى العلم شرطا لحصول العلم به (البحر المحيط، سورة الزخرف: 61)
 ”لَعِلْمٌ علم سے مصدر ہے۔ علامہ زمخشری نے کہا ہے: وہ قیامت کی نشانیوں میں سے ایک نشانی ہے جس سے قیامت کا علم حاصل ہوگا اور شرط کو علم کا نام اس لیے دیا گیا کہ اس سے علم حاصل ہو رہا ہے۔“

تو اہل مذکورہ بالا کی روشنی میں اس آیت کی تقدیر عبارت ”وَإِنَّهُ لَعِلْمٌ لِّلسَّاعَةِ“ ہوگی جبکہ اس آیت کا معنی ”وَإِنَّ عَيْنِي بِنُزُولِهِ مَا يَعْلَمُ بِهِ السَّاعَةُ“ ہوگا۔ اس آیت کا یہی مفہوم ہم نے پچھلے چودہ سو سال میں گزرنے والے تقریباً چالیس مفسرین کے حوالوں سے بیان کیا تھا جس پر ہمارے ایک قاری نے یہ اعتراض جڑ دیا کہ اس آیت میں نہ تو حضرت عیسیٰ بن مریمؑ کا نام ہے اور نہ ہی نزول کا تذکرہ ہے۔ ہمارے خیال میں ایسے قارئین کو عربی زبان کے اسالیب و قواعد سے ناواقفیت اور جہالت کی وجہ سے ایسے اعتراضات پیدا ہوتے ہیں اور ان کو رفع کرنے کا بہترین حل یہی ہے کہ ایسے حضرات قرآن و سنت کے اردو تراجم سے استفادہ کے ساتھ ساتھ اپنے قیمتی اوقات میں سے کچھ وقت نکال کے علوم عربیہ و شرعیہ کو ماہر اساتذہ کی صحبت میں رہتے ہوئے حاصل کریں، کیونکہ امام شافعیؒ کا یہ قول بہت ہی معروف ہے کہ ”جس

کا کوئی استاد نہ ہو اس کا استاد شیطان ہوتا ہے۔ یعنی استاد کے بغیر صرف ذاتی مطالعے سے حق بات تک پہنچنے والے نہ ہونے کے برابر ہوتے ہیں، کیونکہ ایسے افراد اکثر و بیشتر شیطان کے ہتھے چڑھ جاتے ہیں۔

اعتراض ثالث

ایک اعتراض یہ کیا گیا ہے کہ قرآن میں ہر قسم کے بنیادی عقیدے کو اللہ تعالیٰ نے واضح طور پر بیان کر دیا ہے جبکہ حضرت عیسیٰ بن مریم علیہ السلام کے نزول کا عقیدہ کہیں بھی صریحاً بیان نہیں ہوا۔

یہ دعویٰ محل نظر ہے کہ قرآن مجید نے مسلمانوں کے تمام عقائد کو واضح طور پر بیان کر دیا ہے۔ حقیقت میں یہ دعویٰ منکر بن احادیث کا ہے یا اس سے ملتا جلتا دعویٰ قادیانیوں نے کیا ہے جو احادیث میں بیان شدہ عقائد کو اسلامی عقائد قرار نہیں دیتے۔ ہم اس دعوے کے قائلین سے سوال کرتے ہیں کہ جب کسی غیر مسلم نے اسلام قبول کرنا ہو تو اس کا کیا طریقہ کار ہے؟ یعنی ایک غیر مسلم کن کلمات کو ادا کرنے کے بعد دائرۃ اسلام میں داخل ہوگا؟ اور کیا یہ کلمات قرآن سے ثابت ہیں؟ کیا ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ یا ”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ“ کے الفاظ قرآن مجید کی کسی سورت میں بیان ہوئے ہیں؟ اگر نہیں بیان ہوئے تو پھر یہ دعویٰ ہی باطل ہے کہ قرآن مجید میں ہر ایک عقیدہ واضح طور پر بیان ہو گیا ہے اور عقیدے کے مسائل میں حدیث سے رہنمائی لینے کی ضرورت نہیں ہے۔ اگر کوئی منکر حدیث یا قادیانی یہ کہتا ہے کہ یہ الفاظ قرآن میں نہیں ہیں اس لیے میں ان الفاظ کو نہیں مانتا تو ایسے منکر حدیث یا قادیانی سے ہم یہ سوال کریں گے کہ وہ قرآن سے ہمیں بتائے کہ کسی غیر مسلم کو مسلمان کرنے کا کیا طریقہ ہے؟ یا کن کلمات کو ادا کرنے سے ایک غیر مسلم مسلمان ہو گا؟ اور یہ کلمات قرآن سے ثابت بھی کرے۔ یا یہ کلمات نہ سہی اس کے نزدیک کسی غیر مسلم کے اسلام میں داخل ہونے کا جو بھی طریقہ کار ہے وہ اسے قرآن سے ثابت کرے۔

اسی طرح ہم دیکھتے ہیں کہ قرآن مجید میں بہت سے عقائد ایسے ہیں جن کو قرآن مجید نے اس طرح صراحت سے بیان نہیں کیا جس صراحت سے ان کا بیان احادیث میں آ گیا ہے۔ مثلاً ختم نبوت کا عقیدہ ہے۔ ہم دیکھتے ہیں کہ قرآن میں صرف ایک جگہ اللہ کے رسول صلی اللہ علیہ وسلم کے لیے ’خاتم النبیین‘ کے الفاظ آئے ہیں۔ اس آیت مبارکہ میں ’خاتم‘ اسم آلہ ہے جس کا معنی

’مہر‘ ہے اور آیت کا مفہوم یہ ہے کہ آپ نبیوں کی مہر ہیں، یعنی آپ آخری نبی ہیں۔ اگر قرآن چاہتا تو ختم نبوت کے عقیدے کے اثبات کے لیے ’سَيَكُونُ فِي أُمَّتِي ثَلَاثُونَ كَلْدًا بُونَ كُلَّهُمْ يَزْعُمُ أَنَّهُ نَبِيٌّ، يَا لَأَنبِيَّ بَعْدِي‘ جیسے احادیث میں وارد شدہ واضح اور صریح الفاظ بھی استعمال کر سکتا تھا، لیکن بہت سے عقائد کے معاملے میں ہم دیکھتے ہیں کہ جتنی صراحت اور وضاحت احادیث میں ہوتی ہے اتنی قرآن میں نہیں ہوتی۔ اسی لیے حضرت علی رضی اللہ عنہ نے جب حضرت عبداللہ بن عباس رضی اللہ عنہما کو خوارج سے مباحثہ و مکالمہ کے لیے بھیجا تو خاص طور پر یہ تاکید کی کہ قرآن سے دلیل نہ دینا، بلکہ حدیث سے دلیل دینا، کیونکہ قرآن میں وہ صراحت نہیں ہے جو کہ احادیث مبارکہ میں ہے۔ لہذا آج بھی ہم دیکھتے ہیں کہ اہل سنت کے بالمقابل ہر باطل فرقے کی بنیاد انکار حدیث ہوتی ہے، کیونکہ قرآن کی تو یہ تاویل کر لیتے ہیں، اس کے الفاظ کو من مانے مفہوم کا جامہ پہنا دیتے ہیں، لیکن احادیث کی صراحت کی وجہ سے ان حضرات کے لیے احادیث میں تاویل کی گنجائش نہیں ہوتی، لہذا ان کا پہلا دعویٰ انکار حدیث کا ہوتا ہے۔ قرآن کو اللہ تعالیٰ نے جہاں کتاب ہدایت بنایا ہے وہاں اس کی آیات اور مضامین بعض کج فہموں کے لیے آزمائش بھی بنائے گئے ہیں۔ جیسا کہ ارشاد باری تعالیٰ ہے:

﴿هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ.....﴾ (آل عمران: ۷)

”وہی اللہ تعالیٰ ہے جس نے آپ پر کتاب نازل کی جس میں کچھ محکم آیات ہیں جو کتاب کی اصل (بنیاد) ہیں اور کچھ دوسری متشابہ ہیں، پس جن لوگوں کے دلوں میں کجی ہے تو وہ قرآن کی متشابہات کے پیچھے پڑ جاتے ہیں تاکہ فتنہ تلاش کر سکیں اور اس کا حقیقی مفہوم معلوم کر سکیں، جبکہ حال یہ ہے کہ ان (متشابہات) کا حقیقی مفہوم اللہ تعالیٰ اور پختہ علم رکھنے والے علماء ہی جانتے ہیں.....“

اس آیت مبارکہ سے معلوم ہوتا ہے کہ بغیر کسی دینی اہلیت اور رُسوخ فی العلم کے قرآن کریم کی متشابہ آیات کی تفسیر و تاویل کے پیچھے پڑنا درحقیقت امت مسلمہ میں فتنے پھیلانے کے مترادف ہے۔ قرآن کی متشابہ آیات کا علم اللہ تعالیٰ یا رُسوخ فی العلم رکھنے والے جلیل القدر علماء ہی کے

پاس ہے۔

اعتراضِ رابع

ایک اعتراض یہ بھی کیا جاتا ہے کہ ﴿وَإِنَّهُ لَعَلَّمَكُمُ اللَّسَانَ﴾ سے اگر حضرت عیسیٰ بن مریم علیہ السلام کا نزول مراد لیا جائے تو ﴿فَلَا تَمْتُونَ بِهَا﴾ کے ساتھ اس کا ربط واضح نہیں ہوتا کیونکہ ﴿فَلَا تَمْتُونَ بِهَا﴾ میں مشرکین مکہ کو خطاب کر کے کہا جا رہا ہے کہ تم قیامت میں شک نہ کرو اور حضرت عیسیٰ بن مریم علیہ السلام کا نزول مشرکین مکہ کے لیے کیسے دلیل بن سکتا ہے جبکہ یہ نزول ان کے مڑکھپ جانے کے ہزاروں سال بعد ہونا تھا؟ مرزا قادیانی اس اعتراض کو نقل کرتے ہوئے لکھتا ہے:

”اس آیت پر غور کر کے ہر ایک عقل مند سمجھ سکتا ہے کہ اس کو حضرت عیسیٰ کے نزول سے کچھ بھی تعلق نہیں... کیا اس طرح اتمامِ حجت ہو سکتا ہے کہ دلیل تو ابھی ظاہر نہیں ہوئی اور کوئی نام و نشان اس کا پیدا نہیں ہوا اور پہلے سے ہی منکرین کو کہا جاتا ہے کہ اب بھی تم کیوں یقین نہیں کرتے... کیا یہ اتمامِ حجت کا طریقہ کار ہے کہ دلیل تو ابھی پردہِ غیب میں ہو اور یہ سمجھا جائے کہ التزام پورا ہو گیا ہے؟ ایسے معنی قرآن شریف کی طرف منسوب کرنا گویا اس کی بلاغت اور حکمت بیان پر دھبہ لگانا ہے۔ سچ ہے کہ بعض نے یہی معنی لیے ہیں مگر انہوں نے سخت غلطی کھائی ہے بلکہ حق بات یہ ہے کہ ’انہ‘ کا ضمیر قرآن شریف کی طرف پھرتا ہے۔ (خزائن معارف اسلامیہ جلد ۲ ص ۳۲۵ ناشر مرزا غلام احمد فاؤنڈیشن)

یہی اعتراض مولانا مودودی نے بھی اپنی تفسیر میں اٹھایا ہے۔ مولانا لکھتے ہیں:

”ابن عباس رضی اللہ عنہما، عکرمہ، قتادہ، سدی، ضحاک، ابو العالیہ اور ابو مالک رضی اللہ عنہم کہتے ہیں کہ اس سے مراد حضرت عیسیٰ کا نزولِ ثانی ہے جس کی خبر بکثرت احادیث میں وارد ہوئی ہے اور آیت کا مطلب یہ ہے کہ وہ جب دوبارہ دنیا میں تشریف لائیں گے تو معلوم ہو جائے گا کہ قیامت اب قریب ہے، لیکن ان بزرگوں کی جلالیتِ قدر کے باوجود یہ ماننا مشکل ہے... ان کا دوبارہ آنا تو قیامت کے علم کا ذریعہ صرف ان لوگوں کے لیے بن سکتا ہے جو اسی زمانہ میں موجود ہوں یا اس کے بعد پیدا ہوں، کفار مکہ کے لیے آخر وہ کیسے ذریعہِ علم قرار پاسکتا تھا کہ ان کو خطاب کر کے یہ کہنا صحیح ہوتا کہ ”پس تم اس میں شک نہ کرو“۔

جواشکال صحابہ رضی اللہ عنہم، تابعین اور جلیل القدر مفسرین امام قرطبی، امام رازی، امام ابن کثیر، امام بیضاوی، امام بغوی، امام سیوطی، علامہ زحشری، امام ابو جعفر انخاس، علامہ سمرقندی، امام نسفی، امام واحدی، امام بقاعی، علامہ آلوسی، علامہ ثناء اللہ پانی پتی، نواب صدیق الحسن قنوجی، امام ابو حیان الاندلسی، امام شوکانی، علامہ شنیقلی، سید قطب شہید، علامہ سید طنطاوی، علامہ ابوبکر الجزازی، شاہ عبد القادر، مفتی محمد شفیع صاحب، مولانا وحید الزمان خان اور مولانا اوریس کاندھلوی (رحمہم اللہ علیہم) وغیرہم کو پیدا نہ ہوا وہ چودھویں صدی میں مرزا قادیانی کو پیدا ہو گیا اور چودہ سو سال میں پہلی دفعہ مرزا قادیانی پر یہ الہام ہوا کہ یہ تمام مفسرین غلطی پر تھے اور صحیح رائے تو وہ ہے جو وہ بیان کر رہا ہے۔ ہم یہ کہتے ہیں کہ یہ دعویٰ کرنا ہی کسی انسان کی جہالت کی بہت بڑی دلیل ہے کہ صحابہ رضی اللہ عنہم، تابعین اور جلیل القدر مفسرین کو اس بات کا علم نہ تھا کہ جو تفسیر وہ کر رہے ہیں وہ قرآن کی بلاغت یا سیاق و سباق کے خلاف ہے۔

ہمارے خیال میں یہ مقدمہ ہی غلط ہے کہ اس آیت میں اللہ تعالیٰ نے مشرکین مکہ کو وقوع قیامت کی کوئی دلیل دی ہے۔ حقیقت یہ ہے کہ یہ آیت دو حصوں پر مشتمل ہے۔ اس کے پہلے حصے میں حضرت عیسیٰ بن مریم، جن کا ذکر مجموعی آیات میں چلا آ رہا ہے، کے بارے میں مسلمانوں اور مشرکین دونوں کو یہ خبر دی گئی ہے کہ ان کا قیامت سے پہلے نزول قرب قیامت کی علامات میں سے ایک علامت ہے، جیسا کہ اللہ تعالیٰ نے قرآن میں اور بہت سے مقامات پر آسمان کے پھٹنے، ستاروں کے مائع پڑ جانے، پہاڑوں کے اڑانے وغیرہ کو قیامت کی نشانیاں اور علامات قرار دیا ہے، لیکن مشرکین مکہ نے ان میں کسی بھی علامت کو دیکھا نہیں تھا۔ اس آیت کے دوسرے حصے میں بھی مسلمانوں اور مشرکین سے خطاب کرتے ہوئے انہیں یہ کہا جا رہا ہے: "إِنْ كُنْتُمْ تُؤْمِنُونَ بِقُدْرَةِ اللَّهِ فَلَا تَمْتَرْنَ بِهَا" یعنی اگر تم اللہ کو قادر مانتے ہو تو قیامت کے وقوع میں شک نہ کرو۔ "فَلَا تَمْتَرْنَ بِهَا" کے شروع میں جو "فَاء" ہے یہ "فائے فصیحیہ" کہلاتی ہے، کیونکہ "افصح" کا معنی ظاہر کرنا یا واضح کرنا ہوتا ہے اور یہ "فاء" واضح کرتی ہے کہ اس سے پہلے ایک شرط محدود ہے۔ الاستاذ محی الدین الدریش نے اپنی معروف کتاب "اعراب القرآن و بیانہ" میں اس "فاء" کو "فائے فصیحیہ" ہی قرار دیا ہے۔ اس "فاء" کا ایک اور نام "فائے رابطہ" بھی ہے، کیونکہ یہ شرط اور جواب شرط کے درمیان رابطے کا کام دیتی ہے۔ مفتی مصر علامہ سید طنطاوی نے "معجم اعراب الفاظ القرآن الکریم" میں اس

فاء کو فائے رابطہ کہا ہے۔ شرط محذوف نکالنے کے بعد اسی 'فاء یعنی فائے فصیحہ یا فائے رابطہ کو 'فائے جزائیہ' کہتے ہیں۔ لہذا 'فَلَا تَمْتَرْنَ بِهَا' کے شروع کی 'فاء اس بات کی متقاضی ہے کہ یہاں اس سے پہلے شرط کو محذوف نکالا جائے اور ہم نے یہ شرط 'اِنْ كُنْتُمْ تُؤْمِنُونَ بِقُدْرَةِ اللَّهِ' نکالی ہے، کیونکہ پچھلی آیت ﴿وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ يَخْلُقُونَ﴾ اسی کے محذوف ہونے پر دلالت کر رہی ہے۔ اب شرط محذوف اور جواب شرط مذکور کو ملایا جائے تو آیت کا دوسرا حصہ مکمل ہوتا ہے جو کہ 'اِنْ كُنْتُمْ تُؤْمِنُونَ بِقُدْرَةِ اللَّهِ فَلَا تَمْتَرْنَ بِهَا' ہے۔ اس لیے ﴿فَلَا تَمْتَرْنَ بِهَا﴾ کا تعلق ﴿وَإِنَّهُ لَعَلْمٌ لِلسَّاعَةِ﴾ سے جوڑتے ہوئے ائمہ سلف کی غلطی نکالنا خود غلطی نکالنے والے کی عربی قواعد و اسالیب سے ناواقفیت و جہالت کی دلیل ہے۔

ہمارا رویہ یہ ہونا چاہیے کہ اگر ہمیں سلف صالحین کی کوئی بات سمجھ نہیں آرہی تو ہم فوراً ان کی غلطی نکالنے کی بجائے اپنی کم علمی اور جہالت دور کرنے کی طرف توجہ دیں۔ جبکہ دیکھنے میں آیا ہے کہ سلف صالحین کے علم کے بالمقابل سوواں حصہ بھی نہ ہونے کے باوجود ہمارے معاصر مفکرین صرف اتنا کہہ کر ائمہ سلف پر تنقید یا ان سے اختلاف شروع کر دیتے ہیں کہ ان کی ایک رائے تھی، جس طرح ان کو رائے رکھنے کا حق تھا ہمیں بھی اس کا حق ہے، لیکن ایسے مفکرین اس بات پر غور نہیں کرتے کہ سلف صالحین پر نقد کرتے ہوئے یا ان کی متفق علیہ آراء سے اختلاف کر کے وہ اپنی جہالت کو ظاہر کر رہے ہوتے ہیں نہ یہ کہ ان کا مبلغ علم ائمہ سلف سے بڑھ کر ہے۔

(جاری ہے)

محترم ڈاکٹر اسرار احمد حفظہ اللہ کے مکمل دورہ ترجمہ قرآن اور دروس و خطابات کے علاوہ تلاوت قرآن، کتب احادیث کے تراجم، میثاق، حکمت قرآن اور ندائے خلافت کے تازہ اور سابقہ شمارے، اردو و انگریزی کتب، کیسٹس، سی ڈیز اور مطبوعات کی مکمل فہرست ہماری ویب سائٹ www.tanzeem.org پر ملاحظہ کیجیے!